



தமிழரசு
அலுவலகப் பிரதி



தொழில் வளர்ச்சியின்
முன்னோடி மாநிலம் தமிழகம் !



தமிழரசு
அலுவலகப் பிரதி

தொழில் வளர்ச்சியின் முன்னோடி மாநிலம் தமிழகம்!

தமிழ்நாடு சட்டமன்றப் பேரவையில் 13.7.2009 அன்று,
தொழில்துறை மானியக்கோரிக்கை விவாதத்திற்குப் பதிலளித்து
மாண்புமிகு துணை முதலமைச்சர்
திரு. மு.க.ஸ்டாலின் அவர்கள்
ஆற்றிய உரை:

சிறப்பு வெளியீடு எண். 24

தமிழரசு இலவச வெளியீடு

ஜூலை 2009

வெளியீடுபவர் :

இயக்குநர்,

செய்தி-மக்கள் தொடர்புத்துறை,

சென்னை.

அச்சிடலோர் :

தமிழரசு அச்சகம்,

110, அண்ணா சாலை,

சென்னை - 600 002.

தொழில் வளர்ச்சியின் முன்னோடி மாநிலம் தமிழகம்!

தமிழ்நாடு சட்டமன்றப் பேரவையில் 13.7.2009 அன்று,
தொழில்துறை மானியக்கோரிக்கை விவாதத்திற்குப் பதிலளித்து
மாண்புமிகு துணை முதலமைச்சர்
திரு. மு.க.ஸ்டாலின் அவர்கள்

ஆற்றிய உரை:

மாண்புமிகு பேரவைத் தலைவர் அவர்களே, ‘உழவுக்கும் தொழிலுக்கும் வந்தனை செய்வோம்’ என்றார் பாட்டுக்கோர் புலவர் பாரதியார். ‘உழவே தலை’ என்பது அய்யன் திருவள்ளுவரின் அற்புத வாக்கு. இன்றைக்கு உழவே தொழிலாக மாறி வருவது, கண்கூடாக நம் அனைவருக்கும் தெரிந்து கொண்டிருக்கிறது. இந்த மாற்றம் அறிவியலால் விளைந்த அதிசயம். உழவும், தொழிலும் இணைந்தே வளர்வது, நமது நாட்டின் சமூக, பொருளாதார உயர்வுக்கு உகந்ததாக அமைந்திருக்கிறது. இந்த அடிப்படை உண்மையை உணர்ந்த காரணத்தால்தான், இந்த அரசு தொடர்ந்து தொழில் வளர்ச்சிக்காகப் பாடுபட்டுக்கொண்டிருக்கிறது.

தொழில் வளர்ச்சியைப் பற்றி நான் குறிப்பிடுகிற நேரத்தில், ஒன்றை நினைவுபடுத்தி, இந்த அவையில் பதிவு செய்ய விரும்புகிறேன். இந்தத் தொழில் வளர்ச்சியைத் தமிழகத்திலே

அடித்தளமாக அமைத்துத் தந்திருக்கக்கூடிய ஒரு மாபெரும் தலைவராக இருந்து விளங்கி, இதே தமிழகத்தினுடைய முதலமைச்சராக 1954 ஆம் ஆண்டு முதல் 1963 ஆம் ஆண்டு வரை இருந்த பெருந்தலைவர் காமராஜர் அவர்களை நான் இந்த நேரத்திலே நினைவு கூர்கிறேன். நெய்வேலி நிலக்கரித் திட்டம், திருவெறும்பூர் BHEL நிறுவனம், ஆவடி டேங்க் தொழிற்சாலை, Ashok Leyland, T.I. Cycles, இராஜபாளையத்தில் அமைந்திருக்கக்கூடிய மதராஸ் சிமென்ட்ஸ் போன்ற பல்வேறு தொழிற்சாலைகள் அன்றைக்குத் தமிழகத்திலே உருவாவதற்கு அடித்தளமாக இருந்த ஒரு மாபெரும் தலைவர்தான் பெருந்தலைவர் காமராஜர் அவர்கள்.

அதேபோல் இன்னொரு செய்தி. 1962 ஆம் ஆண்டில், அதாவது திராவிட முன்னேற்றக் கழகம் ஆட்சிப் பொறுப்புக்கு வருவதற்கு முன்னால், ஒப்பற்ற தலைவர், பேரறிஞர் பெருந்தகை அறிஞர் அண்ணா அவர்கள், “நண்பர்கள் கேட்பதற்கு” என்கிற ஒரு தலைப்பில், தீர்க்கதரிசனமாகக் கட்டுரை ஒன்றை எழுதியிருக்கிறார்கள். அது புத்தக வடிவிலே என் கையில் இருக்கிறது.

“காசி நகர்ப்புலவர் பேசும் உரைதான்

காஞ்சியில் கேட்பதற்கோர் கருவி செய்வோம்”

என்று பாரதியார் பாடினார். செல்ஃபோன்கள், ஏன் தொலைபேசிகளே வராத காலகட்டம் அது.

அதைப்போல, அறிஞர் அண்ணா அவர்கள் 1962-லே, அவர் எழுதியிருக்கக்கூடிய கட்டுரையிலே தெளிவாகக்

குறிப்பிட்டுக் காட்டியிருக்கிறார். “தென் நாட்டைத் தொழில்மயம் ஆக்கும் திட்டங்கள் துவக்கக் கழகம் பாடுபடும்; சுங்கத்தீர்வையற்ற துறைமுகம் உருவாக்கப்படும்; காவிரி வட்டத்தில் எண்ணெய் சுத்திகரிப்பு ஆலை ஆமைக்க முயற்சிப்போம்; நெய்வேலி சுரங்கத் திட்டத்தை விரிவுபடுத்துவோம்; அதனை மாநில அரசின் உடமையாக்கிட முயற்சிப்போம்; சேலம் இரும்புத் தொழிற்சாலையைத் துவக்கிடச் செய்வோம்; அணு உலைக்கூடம் அமைக்கும் செயலில் ஈடுபடுவோம்; இஸ்ரேலில் உள்ளவாறு, சூரிய வெப்பத்தை வெளிச்சத்திற்குப் பயன்படுத்துவோம்; கடல் நீரைக்குடிநீர் ஆக்கும் திட்டத்தை மேற்கொள்வோம்; கடலோர வாணிப ஏற்பாடுகளைச் செய்வோம்; சேது சமுத்திரத்திட்டம், தூத்துக்குடி துறைமுகத்திட்டம் ஆகியவற்றை விரைவுபடுத்துவோம்; அவற்றிற்குத் துணைசெய்ய நெடுஞ்சாலைகளை அமைத்திடுவோம்; காகித ஆலைகள், மோட்டார் வாகனத் தொழிற்சாலைகளை உருவாக்குவோம்” என்று தமிழகத்தினுடைய தொழில் வளர்ச்சி குறித்து திட்டங்களை வரிசைப்படுத்தி, தொலைநோக்குப்பார்வையோடு அறிஞர் அண்ணா அவர்கள் அன்றைக்கே கனவு கண்டிருக்கிறார்கள்.

அந்தக்கனவினை நனவாக்கக்கூடிய வகையிலேதான் தலைவர் கலைஞருடைய ஆட்சியிலே இன்றைக்கு அற்புதமான திட்டங்கள் தொடர்ந்து உருவாகிக்கொண்டிருக்கின்றன என்பதை நாம் தெளிவாக உணர்ந்துகொண்டிருக்கிறோம்.

கடந்த ஆண்டு இதே அவையில் 5-5-2008 அன்று 2008-2009 ஆம் ஆண்டிற்கான தொழில் துறை மற்றும் தகவல் தொழில்நுட்பத் துறையினுடைய மானியக்கோரிக்கைகளைத் தாக்கல் செய்து, அதன்மீது நடைபெற்ற விவாதத்திற்குப் பதிலளிக்கக்கூடிய வாய்ப்பை அன்றைக்கு நான் பெற்றேன். இப்பொழுது இன்று, தொழில் துறையினுடைய பொறுப்பை ஏற்றுக்கொண்டிருக்கக்கூடிய இந்த நிலையில், 2009-2010ஆம் ஆண்டிற்கான மானியக் கோரிக்கையைத் தாக்கல் செய்து, அதன்மீது நடைபெற்றிருக்கக்கூடிய விவாதத்திலே பங்கேற்று பதில் சொல்லக்கூடிய வாய்ப்பைப் பெற்றமைக்கு நான் உள்ளபடியே மகிழ்ச்சியடைகிறேன், பெருமைப்படுகிறேன்.

இன்று காலையிலிருந்து திராவிட முன்னேற்றக் கழகத்தைச் சார்ந்திருக்கக்கூடிய மாண்புமிகு உறுப்பினர் திரு. ப. ரங்கநாதன், அ.தி.மு.க.வைச் சார்ந்த மாண்புமிகு திரு.செ.ம.வேலுசாமி, காங்கிரஸ் பேரியக்கத்தைச் சார்ந்த மாண்புமிகு திரு. எஸ். பீட்டர் அல்போன்ஸ், பாட்டாளி மக்கள் கட்சியைச் சார்ந்த மாண்புமிகு திரு. அ. தமிழரசு, மார்க்சிய கம்யூனிஸ்டு கட்சியைச் சார்ந்த மாண்புமிகு திரு. கே.மகேந்திரன், இந்திய கம்யூனிஸ்டு கட்சியைச் சார்ந்த மாண்புமிகு திரு. சு. குணசேகரன் ஆகியோர் இங்கு இந்தத் துறையின்மீது பல்வேறு கருத்துகளை, இருக்கக்கூடிய சில பிரச்சினைகளை, அது எப்படித் தீர்க்கப்பட வேண்டுமென்ற அந்த அறிவுரைகளை, ஆலோசனைகளையெல்லாம் இங்கே தெளிவாக எடுத்துச் சொல்லியிருக்

கிறார்கள். அதற்காக அவர்களுக்கு முதலில் துறையின் சார்பிலே என்னுடைய நன்றியை நான் தெரிவித்துக்கொள்ள விரும்புகிறேன்.

பொருளாதாரத்திலும், அறிவியலிலும், தொழில்நுட்பத்திலும் அமெரிக்க ஐரோப்பிய நாடுகள் போன்ற மேலைநாடுகள் சிறந்து விளங்கின. அப்போதுகூட பண்பாடு, கலாச்சாரம், சமூக வாழ்வு போன்றவற்றைக் கீழைநாடுகள், குறிப்பாக இந்தியா அதற்கு ஒரு முன்னுதாரணமாக இருந்திருக்கிறது. தற்போது உலக அளவில் பார்க்கிறோம், பொருளாதாரத்தைப் பொறுத்தவரையில் ஒரு மோசமான சூழ்நிலையிலேயே சிக்கி இந்த நாடு தவித்துக்கொண்டிருக்கிறது. இதன் காரணத்தால், இன்றைக்குப் பல்வேறு நாடுகள், பல்வேறு சூழ்நிலைகளில் பல நிலைகளில் பாதிக்கப்பட்டிருக்கிறதென்பதை நாம் மறுத்துவிட முடியாது. எது எப்படி இருந்தாலும் இன்றைக்குப் பொருளாதார வளர்ச்சி, தற்சார்புத் தன்மை, சேமிக்கும் பாங்கு, வாங்கும் திறன் போன்றவற்றால் இந்தியா பெரும் பாதிப்புக்கு ஆளாகாமல் தொடர்ந்து தன்னுடைய வளர்ச்சிப் பாதையை நோக்கிப் போய்க்கொண்டிருக்கிறது என்பதை யாரும் மறுத்திட முடியாது. இந்த வளர்ச்சிக்குத் தொழில் துறையினுடைய சிறந்த பங்களிப்பு ஒரு காரணமாக அமைந்திருக்கிறது.

அதுமட்டுமல்ல, இன்றைக்கு இந்தியாவில் இருக்கக்கூடிய மாநிலங்களை ஒப்பிட்டுப் பார்க்கிறபோது, தொழில் வளர்ச்சியிலே ஒரு சிறந்த முன்னோடி மாநிலமாக நம்முடைய தமிழ்நாடு

விளங்கிக்கொண்டிருக்கிறது என்பதை இன்றைக்கு எல்லோரும் ஒப்புக்கொண்டாக வேண்டும். இதற்குக் காரணம் என்னவென்று கேட்டால், முக்கியமாக நான் குறிப்பிட வேண்டுமென்று சொன்னால், முற்போக்கான அடிப்படையான கொள்கைகளை இன்றைக்கு நாம் வகுத்து வைத்திருக்கிறோம். தொழில் வளர்ச்சி என்பது அனைத்துத் தரப்பினரையும் எல்லாப் பகுதிகளையும் உள்ளடக்கிய சமச்சீரான வளர்ச்சியாக அது அமைந்திட வேண்டும். இதுதான் இந்த அரசினுடைய - இந்தத் தொழில் துறையினுடைய அடிப்படைக்கொள்கை என்பதை நான் இங்கே அழுத்தந்திருத்தமாகக் குறிப்பிட்டுக் காட்ட விரும்புகிறேன்.

கடந்த ஆண்டு 5-9-2008 அன்று சேலத்திலே நடைபெற்ற ஒரு விழா; சேலம் இரும்பாலை விரிவாக்கத் திட்டத்தினுடைய அடிக்கல் நாட்டு விழா. அந்த விழாவிற்குப் பாரதப் பிரதமர் டாக்டர் மன்மோகன் சிங் அவர்கள், அன்னை சோனியா காந்தி அவர்கள் வருகை தந்து சிறப்பித்தார்கள். அந்த விழாவிலே பங்கேற்று உரையாற்றுகிறபோது, பாரதப் பிரதமர் டாக்டர் மன்மோகன் சிங் அவர்கள் ஒன்றைக் குறிப்பிட்டுச் சொன்னார்கள். அவர் பிரதமர் மட்டுமல்ல, உலகளவிலே புகழ்பெற்றிருக்கக்கூடிய ஒரு பொருளாதார நிபுணர் என்பதை இந்த அவையில் இருக்கக்கூடிய அனைவரும் தெளிவாக உணர்ந்திருக்கிறீர்கள். அவர் ஒன்றைக் குறிப்பிட்டுச் சொன்னார். Tamil Nadu has emerged as a major industrial

hub of our country. Some call it the detroit of India. I call it the industrial and knowledge power house of India. அதாவது தமிழ்நாடு நமது நாட்டினுடைய மிகப் பெரிய தொழில் மையமாக உருவெடுத்துள்ளது. இம்மாநிலத்தைப் பலர் இந்தியாவினுடைய detroit என்று கூறுகின்றனர். நான் தமிழ்நாட்டை இந்தியாவின் தொழில் மற்றும் அறிவாற்றல் சக்தியின் இருப்பிடமாக அழைத்திட விரும்புகிறேன் என்று குறிப்பிட்டுக் காட்டியிருக்கிறார்.

அதுமட்டுமல்ல, India Brand Equity Foundation அதாவது I.B.E.F. நிறுவனத்தினுடைய பொருளாதாரக் கணிப்பு ஆய்வகம் ஓர் அறிக்கையைத் தயாரித்து கடந்த ஜனவரி 2009-லே வெளியிட்டிருக்கிறது. அதிலே என்ன குறிப்பிடப்பட்டிருக்கிறது என்று சொன்னால் Tamil Nadu is amongst the most industrialised States in India. It ranks next only to Maharashtra. The State's G.D.P. (Gross Domestic Product) - grew an impressive 10.69% between 1999-2000 and 2006-2007 to reach U.S. dollar 58.63 billion என்று குறிப்பிட்டிருக்கிறார்.

அதாவது, இந்தியாவில் சிறந்த தொழில் வளர்ச்சி பெற்ற மாநிலங்களில் தமிழ்நாடு ஒன்றாக விளங்குகிறது. இதில் மகாராஷ்டிராவிற்கு அடுத்து தமிழ்நாடு இரண்டாம் இடம் பெற்றுள்ளது. தமிழ்நாட்டினுடைய ஒட்டுமொத்த உற்பத்தி,

உள்நாட்டினுடைய உற்பத்தி 1999-2000-இல் இருந்ததைவிட 2006-2007-இல் 10.69 சதவீதமாக அதிகரித்து, அமெரிக்க டாலர் மதிப்பிலே 58.63 பில்லியனாக உயர்ந்திருக்கிறது என்று குறிப்பிட்டுக் காட்டியிருக்கிறார்கள்.

அதேபோல, கடந்த 27-5-2009 'இந்து' பத்திரிகையிலே தொழில் வளர்ச்சியைப் பற்றி ஒரு கட்டுரை எழுதியிருந்தார்கள். அந்தக் கட்டுரையை Oxford Analytica என்கிற சர்வதேச சுயேட்சை ஆலோசனை நிறுவனம் வெளியிட்டிருக்கிறது. அது மேற்கொண்ட தேசிய அளவிலான ஆய்வின்படி வெளிவந்த அந்தக் கட்டுரையிலே, "Tamil Nadu is the most attractive State for foreign firms seeking to invest in India, thanks to its better quality infrastructure and governance" என்று குறிப்பிட்டிருக்கிறார். அதாவது, தமிழ்நாடு இந்தியாவில் முதலீடு செய்ய விரும்புகிற வெளிநாட்டு நிறுவனங்களுக்கு மிகவும் உகந்த - முதலாவதாகத் தேர்வுபெறும் மாநிலமாகத் தமிழ்நாடு இருக்கிறது. இதற்குக் காரணம் தரமான உள்கட்டமைப்பு வசதி, சிறந்த அரசு நிருவாகம் என்பதை அந்தப் பத்திரிகையிலே குறிப்பிட்டுக் காட்டியிருக்கிறார்கள்.

அதுமட்டுமல்ல, இந்திய அரசினுடைய 13-ஆவது நிதி ஆணையத்தினுடைய தலைவர் டாக்டர் விஜய் கெல்கர் அவர்கள், ஏற்கெனவே அவர் சர்வதேச நிதி நிறுவனத்திலே International Monetary Fund - I.M.F.-னுடைய, நிருவாக செயல் இயக்குநராகப்

பொறுப்பிலே இருந்து கடமையாற்றியவர். அவர்கள் கடந்த 4-6-2009 அன்று 13-ஆவது நிதி ஆணையத்தினுடைய கூட்டம் சென்னையிலே நடைபெற்றபோது அந்தக் கூட்டத்திற்கு வந்திருந்தார்கள். அப்போது அவர் பேசுகிறபோது ஒன்றைக் குறிப்பிட்டுச் சொன்னார்கள்; 2007-2008 ஆம் ஆண்டிற்கான per capita gross State domestic product தனி நபருக்கான மொத்த மாநில பொருளாதார உற்பத்தியில் தேசிய அளவிலே 27,580 ரூபாய் என்றும், தமிழ்நாட்டில் இது 32,080 ரூபாய் என்றும் தெரிவித்து இருக்கிறார். அது தமிழகத்திலே தனி நபர் உற்பத்தியைப் பொறுத்தவரைக்கும் அதனுடைய அளவு தேசிய அளவில் இருக்கக்கூடிய சராசரி அளவைவிட கூடுதலாகும்.

அதேபோலத்தான், Centre for Monitoring Indian Economy (C.M.I.E) இந்திய பொருளாதாரக் கண்காணிப்பு மையமும் என்ன சொல்கிறது என்று சொன்னால், மாநிலங்களில் முதலீடு செய்ய பல்வேறு நிறுவனங்கள், அரசுத் துறைகள் கருதியுள்ள தொகை குறித்து, தொடர்ந்து அறிவித்து வருகிறது. அந்த அடிப்படையிலே, இந்த மையத்தினுடைய அறிக்கையின்படி பார்த்தால், 2006 ஆம் ஆண்டு ஜூன் மாதம் வரை தமிழ்நாட்டில் செய்யக் கருதப்பட்ட முதலீடு 1 இலட்சத்து, 73 ஆயிரத்து, 529 கோடி ரூபாயாகும். 2009 ஆம் ஆண்டு மார்ச் மாதம் வரையிலான கணக்கின்படி முதலீட்டுத் தொகை 5 இலட்சத்து, 79 ஆயிரத்து, 191 கோடி ரூபாயாகும். ஆக மூன்றாண்டுகளில் மட்டும், 4 இலட்சத்து, 5 ஆயிரத்து, 662 கோடி ரூபாய் முதலீடு செய்யக்

கருதப்பட்ட தொகையாக அமைந்திருக்கிறது. ஆக, கடந்த மூன்றாண்டுகளில் பார்த்தால், 4 இலட்சம் கோடி ரூபாய் அளவிற்கு முதலீடு செய்யக் கருதப்பட்டிருக்கிறது என்று சொன்னால், இது தமிழகத்திற்குக் கிடைத்திருக்கக்கூடிய ஒரு மிகப்பெரிய பெருமை என்பதை நான் பெருமையோடு இங்கே பதிவு செய்ய விரும்புகிறேன்.

அதேபோல், புதிய பொருளாதாரக் கொள்கை அடிப்படையிலே பார்த்தால், தாராளமயமாக்கல் கொள்கை தொடங்கியதற்குப் பின்னால், 1991 ஆம் ஆண்டு முதல் 2007ஆம் ஆண்டு வரையில் அரசு செய்திருக்கக்கூடிய புரிந்துணர்வு ஒப்பந்தம், M.O.U. செய்த அடிப்படையிலே கணக்கெடுத்துப் பார்த்தால், கிடைத்த முதலீடு 26 ஆயிரத்து, 471 கோடி ரூபாய். கடந்த ஓராண்டில் மட்டும், 2008 ஆம் ஆண்டில் மட்டும், 30 ஆயிரத்து, 512 கோடி ரூபாய் முதலீடு. கடந்த 16 ஆண்டு காலத்திலே, அதாவது 1991 ஆம் ஆண்டு முதல் 2007 ஆம் ஆண்டு வரை கிடைத்த முதலீட்டைவிட, சென்ற ஆண்டு, 2008-இல் மட்டும் முதலீடு அதிகமாகக் கிடைத்திருக்கிறது. இதுதான் தமிழகத்தினுடைய நிலையான தொழில் வளர்ச்சிக்கு ஒரு சிறந்த சான்றாக, சிறந்த அடையாளமாக விளங்கிக் கொண்டிருக்கிறது.

கடந்த ஆண்டு, இதே மானியக் கோரிக்கையைத் தாக்கல் செய்து, அதற்கு நான் பதில் சொல்கிறபோது ஒன்றைக் குறிப்பிட்டுச் சொன்னேன். 30 ஆயிரம் கோடி ரூபாய்க்குக்

குறையாமல், முதலீடு பெற இலக்கு நிர்ணயம் செய்யப்பட்டிருக்கிறது என்று நான் குறிப்பிட்டுச் சொன்னேன். ஆனால், இன்றைக்குப் பார்க்கிறோம். உலக அளவிலே பொருளாதாரச் சூழ்நிலை எந்த அளவிற்குப் பாதிக்கப்பட்டிருக்கிறது என்பது எல்லோருக்கும் நன்றாகத் தெரியும். ஆக, இந்தச் சூழ்நிலைys்கூட, இப்பொழுது நாம் எந்த நிலையை அடைந்திருக்கிறோம் என்று சொன்னால், 30 ஆயிரத்து 512 கோடி ரூபாய் முதலீட்டை ஈர்த்திருக்கிறோம் என்பதையும் நான் இங்கே மகிழ்ச்சியோடு தெரிவித்துக் கொள்ளக் கடமைப்பட்டிருக்கிறேன்.

இந்த தொழில் துறையினுடைய பொறுப்பை நான் ஏற்றுக் கொண்டதற்குப் பின்னால், கடந்த 13-6-2009 அன்று தேசிய அளவிலே, மாநில அளவிலே, மண்டல அளவிலே, மாவட்ட அளவிலே இருக்கக்கூடிய தொழிற் கூட்டமைப்பினுடைய பிரதிநிதிகள், பெரும் மற்றும் சிறு குறு தொழில் முனைவோர்களுடைய பிரதிநிதிகளையெல்லாம் ஒன்றாக அழைத்து, ஒரு கலந்துரையாடல் கூட்டத்தை நடத்தினேன். இதே கோட்டையிலே, நாமக்கல் கவிஞர் மாளிகையிலே, அந்தக் கூட்டத்தை நடத்தினோம். அந்தக் கூட்டத்திலே பங்கேற்ற பலர், அரசு எடுத்துவரக்கூடிய நடவடிக்கைகளை மகிழ்ச்சியோடு வரவேற்று, பாராட்டி, அதற்கு நன்றி தெரிவித்தார்கள். அதேநேரத்தில், சில கோரிக்கைகளையும், சில

பிரச்சினைகளையும் அந்தக் கலந்துரையாடல் கூட்டத்திலே எடுத்து வைத்தார்கள். அது தொடர்பான சில முடிவுகள் கூட நிறைவாக அறிவிப்பிலே வெளியிடப்பட இருக்கிறது.

சில கோரிக்கைகள் பரிசீலனையில் இருக்கின்றன என்பதை நான் இந்த நேரத்திலே குறிப்பிட்டுச் சொல்லி, அதிலே ஒன்றை உதாரணத்திற்கு நான் குறிப்பிட வேண்டுமென்று சொன்னால், ஒற்றைச் சாளர முறை (Single Window System) இந்த முறையைப் பொறுத்தவரைக்கும் இதைக் கொண்டுவர வேண்டுமென்று தொழிற்சாலைகளைப் பொறுத்தவரையில் நீண்ட காலமாக இந்தக் கோரிக்கையைத் தொடர்ந்து வைத்துக்கொண்டிருக்கிறார்கள். எனவே, கடந்த ஆண்டுகூட, நான் இந்தத் துறைக்கான பதில் அளிக்கிறபோது, அறிவிப்பை வெளியிட்டபோது அதிலே குறிப்பிட்டுச் சொன்னேன். அது தொடர்பாக, தொடர்புடைய பல்வேறு துறைகளோடு நாங்கள் கலந்தாலோசித்துக் கொண்டிருக்கிறோம். அதற்குரிய சட்டமுன்வடிவைத் தயாரித்துக்கொண்டிருக்கிறோம். இந்தக் கூட்டத்தொடரிலே நிச்சயமாக அந்தச்சட்டமுன்வடிவு அறிமுகப்படுத்தப்பட இருக்கிறது என்பதையும் நான் இந்த நேரத்திலே பெருமையோடு தெரிவித்துக்கொள்ள விரும்புகிறேன்.

அதேபோல், தொழில் வளர்ச்சியைப் பொறுத்தவரைக்கும், இன்றைக்கு நம்முடைய தமிழகம் தொடர்ந்து முன்னணியில் இருக்கிறது என்பதை யாரும் மறுத்திட முடியாது. ஆகவே,

தொடர்ந்து தக்க வைத்துக்கொள்ளவேண்டுமென்பதற்காகத்தான், உட்கட்டமைப்பு வசதிகளை நாம் பெருக்கியாக வேண்டும்; அதற்கு நம்முடைய அரசு எந்த அளவிற்கு முக்கியத்துவம் தந்து கொண்டிருக்கிறது என்பது எல்லோருக்கும் நன்றாகத்தெரியும்.

அதிலே, குறிப்பாகச் சொல்ல வேண்டுமென்று சொன்னால், சென்னை விமான நிலைய விரிவாக்கம், புதிய விமான நிலையத் திட்டச்செயலாக்கம், எண்ணூர் மற்றும் சென்னை துறைமுக விரிவாக்கம், மெட்ரோ இரயில் திட்டம், துறைமுகம் – மதுரவாயல் உள்ளிட்ட உயர்மட்டச் சாலைகள், தேசிய நெடுஞ்சாலைகள் விரிவாக்கம், மாநில நெடுஞ்சாலை விரிவாக்கம், மின் உற்பத்தி மேம்பாட்டுத்திட்டங்கள், இதுபோன்ற பல்வேறு திட்டங்களை இன்றைக்கு மத்திய அரசின் துணையோடு நம்முடைய மாநில அரசு தொடர்ந்து நிறைவேற்றிக் கொண்டிருக்கிறது.

அதேபோல, SEZ – (Special Economic Zone) - சிறப்புப் பொருளாதார மண்டலங்கள், இதைப் பொறுத்தவரை, நான் குறிப்பிட வேண்டுமென்று சொன்னால், இந்திய அளவிலே கணக்கெடுத்துப்பார்த்தால், நம்முடைய தமிழ்நாடு இன்றைக்கு மூன்றாவது இடத்திலே இருந்துகொண்டிருக்கிறது. முதல் இடம் ஆந்திர மாநிலம், இரண்டாவதாக மகாராஷ்டிரா மாநிலம்,

மூன்றாவதாக நம்முடைய தமிழ்நாடு. தமிழகத்தைப் பொறுத்தவரையில், இதுவரையில் 49 சிறப்புப் பொருளாதார மண்டலங்களுக்கு நாம் ஒப்புதலைப் பெற்றிருக்கிறோம்.

இதிலே ஒன்று, SEZ சட்டம் - 2005. இந்தச் சட்டம் உருவாக்கப்பட்டது 2006-லே, அ.தி.மு.க. ஆட்சி இருந்தபோதுதான் இந்தச்சட்டம் வந்தது. அவர்களுடைய ஆட்சிக்காலத்திலே ஒரு சிறப்புப்பொருளாதார மண்டலம் உருவாக்கப்பட்டது. அதற்குப்பிறகு இந்த மூன்றாண்டு காலத்திலே, திராவிட முன்னேற்றக்கழகம் ஆட்சிக்கு வந்ததற்குப் பின்னால், எவ்வளவு சிறப்புப்பொருளாதார மண்டலங்களுக்கு ஒப்புதலைப்பெற்றிருக்கிறோம் என்று சொன்னால், 48 சிறப்புப் பொருளாதார மண்டலங்களுக்கு நாம் ஒப்புதலைப்பெற்றிருக்கிறோம். இதனுடைய மொத்த நிலப் பரப்பளவு 3,972 ஹெக்டேர் ஆகும். இதன்படிப்பார்த்தால், சராசரியாக ஒரு சிறப்புப்பொருளாதார மண்டலத்திற்கு ஒதுக்கப்பட்ட நிலத்தின் அளவு எவ்வளவு என்று கேட்டால், 81 ஹெக்டேர். இதை நான் குறிப்பிட்டுச் சொல்வதற்கு ஒரு காரணம் உண்டு. இதுவரை தேவைக்கு அதிகமாக யாருக்கும் ஒதுக்கீடு செய்யப்படவில்லை என்பதற்காகத்தான் நான் இதைக் குறிப்பிட்டுச்சொன்னேனே தவிர, வேறல்ல.

அடுத்து, டி.கோ. இது, தமிழ்நாட்டைப்பொறுத்தவரைக்கும் நூற்றுக்கு மேற்பட்ட தொழிற்சாலைகளை உருவாக்குவதற்குத்

தேவையான உள் கட்டமைப்பு வசதிகளை உருவாக்கித் தரக்கூடிய ஒரு பெரும் அமைப்பாகச் செயல்பட்டுக் கொண்டிருக்கிறது. கடந்த 44 ஆண்டு காலமாக இந்த டிட்கோ தன்னுடைய பணியை நிறைவேற்றிக்கொண்டிருக்கிறது. டிட்கோ கூட்டுறவோடு நாங்குநேரி சிறப்புப்பொருளாதார மண்டலம், தரமணி Tidel Park மற்றும் மூன்று, பொன்னேரி வட்டத்திலே காட்டுப்பள்ளியில் கப்பல் கட்டும் தளம், சிறு துறைமுக வளாகம், கடலூரிலே நாகார்ஜுனா எண்ணெய் சுத்திகரிப்பு ஆலை, பெரம்பலூரிலே சிறப்புப்பொருளாதார மண்டலம் போன்ற பணிகளையெல்லாம் நாம் டிட்கோ மூலமாக இன்றைக்குச் செயல்படுத்திக்கொண்டிருக்கிறோம்.

அதேபோல, சிப்காட். சிப்காட்டைப் பொறுத்தவரைக்கும், 38 ஆண்டு காலமாக, தொழில் வளர்ச்சிக்கு சிறப்பாகத் தன்னுடைய பணியைத் தொடர்ந்து நிறைவேற்றிக் கொண்டிருக்கிறது. நாம் பெருமையோடு சொல்ல வேண்டுமென்று சொன்னால், இந்தியாவிலே எந்த மாநிலத்திலும் இல்லாத வகையில், நம்முடைய தமிழகத்தினுடைய சிப்காட்டில் முதல் தொழிற்பேட்டை, 1971 ஆம் ஆண்டு இராணிப் பேட்டையிலேதான், தமிழக முதல்வர் தலைவர் கலைஞர் அவர்களால்தான் அன்றைக்குத் தொடங்கி வைக்கப்பட்டது. தொடர்ந்து, அவருடைய ஆட்சி காலத்திலேதான், ஓசூராக இருந்தாலும்சரி, கடலூராக இருந்தாலும்சரி, இருங்காட்டுக் கோட்டையாக இருந்தாலும்சரி, தூத்துக்குடி, திருப்பெரும்புதூர்,

ஓரகடம், சிறுசேரி போன்ற பல இடங்களில் இது தொடங்கப்பட்டு, தொழில் வளர்ச்சிக்கு, இதுதான் களம் அமைத்துத்தந்திருக்கிறது என்பதையும் நாம் மறந்துவிட முடியாது.

12 மாவட்டங்களில், 19 தொழில் வளாகங்கள் ஏற்படுத்தப்பட்டு, 1,803 தொழில் நிறுவனங்கள் செயல்பட்டுக் கொண்டிருக்கின்றன. இதன்மூலமாக, 3,52,000 பேர் நேரடியாகவும், மறைமுகமாகவும் வேலைவாய்ப்பைப் பெற்றிருக்கிறார்கள். குறிப்பாக, மூன்று ஆண்டுகளில் மட்டும் நேரடியாகவும், மறைமுகமாகவும் வேலைவாய்ப்பைப் பெற்றிருக்கக்கூடியவர்கள் 2,27,000 பேர். இன்னும் சிறப்பாகச் சொல்ல வேண்டுமென்று சொன்னால், கடந்த ஓராண்டிலே மட்டும் 120 தொழிற்சாலைகள் தொடங்கப்பட்டு, 54,000 பேர் வேலைவாய்ப்பைப் பெற்றிருக்கிறார்கள் என்பதும் குறிப்பிடத் தக்கது. கடந்த அ.தி.மு.க. ஆட்சிப் பொறுப்பில் இருந்த ஐந்தாண்டு காலத்திலே, சிப்காட் தொழிற்சாலைகள் தொடங்க ஒதுக்கீடு செய்த நிலத்தினுடைய பரப்பளவு எவ்வளவு தெரியுமா? 3,608 ஏக்கர். 2006-இல் தி.மு.க. ஆட்சிக்கு வந்து, இந்த மூன்று ஆண்டு காலத்தில், ஒதுக்கீடு செய்திருக்கக்கூடிய நிலத்தின் பரப்பளவு எவ்வளவு தெரியுமா? 6,630 ஏக்கர். இரண்டு மடங்கு உயர்ந்திருக்கிறது.

கடந்த நிதியாண்டிலே மட்டும், சிப்காட் நிறுவனத்தின் மூலமாக வந்திருக்கக்கூடிய வருமானம் ரூ.370 கோடி. இதில்,

ரூ.100 கோடியே 40 இலட்சம் இலாபம் மட்டுமே வந்திருக்கிறது. வரலாற்றிலே, இதுவரையிலே, பெறமுடியாதவகையிலே சிப்காட் இவ்வளவு இலாபம் ஈட்டியது இதுதான் முதல்முறை என்பதையும் நான் பெருமையோடு தெரிவித்துக்கொள்ள விரும்புகிறேன்.

அதேபோல, தென்மாவட்டங்களில்கூட, தொழில் வளர்ச்சிப் பெருகவேண்டுமென்பதற்காகத்தான், 2006-07 ஆம் ஆண்டு, இதே துறையினுடைய மானியக் கோரிக்கையினைத் தாக்கல் செய்து, நம்முடைய தமிழக முதலமைச்சர் தலைவர் கலைஞர் அவர்கள் பதில் அளித்தபோது, அன்றைக்கே குறிப்பிட்டுக் காட்டினார்கள். மதுரையிலே, சிப்காட் மூலமாக தொழிற் பூங்கா தொடங்க அன்றைக்கு அறிவிப்பு வெளியிடப்பட்டது. அதை நிறைவேற்றிட வேண்டுமென்கிற அந்த முடிவோடு, மதுரை தெற்கு வட்டத்தில், அதாவது, விமான நிலையம் இருக்கக்கூடிய அந்தச் சுற்று வட்டாரத்தில், அதன் அருகிலே பல பகுதிகள் தேர்வு செய்யப்பட்டன. வளையங்குளம், எலியார்பதி, சோழங்குருணி, மற்றும் நல்லூர் போன்ற பல பகுதிகள் தேர்வு செய்யப்பட்டன. ஏறத்தாழ, 894 ஏக்கர் நிலம் கையகப்படுத்திடுவதற்குரிய அரசின் அனுமதி, 2-7-2007 ஆம் ஆண்டே வழங்கப்பட்டது. ஆனால், அன்றைக்கு சில பிரச்சினைகள் உருவாயின. சில போராட்டங்கள் நடந்தன. சில நில உடைமைதாரர்கள் அன்றைக்கு ஆட்சேபனை தெரிவித்தார்கள். எனவே, இதைப் பற்றி ஆய்வு செய்வதற்கு, அதிகாரிகள் தலைமையிலே ஒரு குழுவை நம்முடைய

மாண்புமிகு முதலமைச்சர் அவர்கள் அந்தப் பகுதிக்கு அனுப்பி, அதற்குப் பிறகு ஆய்வு நடத்தி, அதிலே ஓரளவிற்கு நியாயம் இருப்பதை நம்முடைய முதல்வர் அவர்கள் உணர்ந்த காரணத்தினால், அந்த இடத்தைக் கைவிட்டு விட்டார்கள்.

அதற்குப்பிறகு தற்போது திருமங்கலம் வட்டத்தில், இதே சிப்காட் தொழிற் பூங்காவினைத் தொடங்க 1,478 ஏக்கர் தரிக மற்றும் புன்செய் நிலத்தைக் கையகப்படுத்திட வேண்டுமென்றுச் சொல்லி, அதற்காக அரசு 12-6-2009 அன்று அனுமதியையும் வழங்கியிருக்கிறது என்பதையும் நான் இந்த நேரத்திலே தெரிவித்துக்கொள்ள விரும்புகிறேன்.

அடுத்து, தமிழ்நாடு செய்தித்தாள் காகித நிறுவனம் (TNPL) இன்றைக்குச் சிறப்பாகச் செயல்படக்கூடிய நிறுவனங்களில் ஒன்றாக, இருந்து கொண்டிருக்கிறது. மத்திய அரசினுடைய நிறுவனங்களை, சில நேரங்களில் அவற்றிற்கு விருதுகளைக் கொடுக்க, பரிசுகளைக்கொடுக்கத் தேர்வு செய்வார்கள். அப்படித்தேர்வு செய்கிறபோது, மத்திய அரசினுடைய 9 நிறுவனங்களைத்தேர்ந்தெடுத்து, நவரத்னா நிறுவனங்களைத் தேர்ந்தெடுத்து நவரத்னா விருதுகளை அந்த நிறுவனங்களுக்கு வழங்குவது உண்டு.

அதேபோல, இன்றைக்குத் தமிழக அரசினுடைய தொழில் நிறுவனங்களில் ஒன்றாகத் திகழக்கூடிய இந்த நிறுவனத்திற்கு, ஒரு ரத்தினமாகத் திகழக்கூடிய நிறுவனம் என்று தொடர்ந்து

இந்த நிறுவனம் அந்தப் பரிசினைப் பெற்றுக் கொண்டிருக்கிறது என்பது குறிப்பிடத்தக்கது.

சென்ற நிதியாண்டில், இலாபமாக ரூ.157 கோடியே, 85 இலட்சம் ஈட்டியிருக்கிறது. அதுமட்டுமல்ல, இந்த ஆலையை ரூ.600 கோடி செலவிலே மேம்படுத்தி, அப்படி மேம்படுத்திய காரணத்தால் இந்த ஆலையினுடைய உற்பத்தித்திறன், கடந்த ஆண்டு நாள் ஒன்றுக்கு 520 டன் நிலையிலிருந்து, 720 டன்னாக, உயர்ந்திருக்கிறது. அதுமட்டுமல்ல, மத்திய அரசினுடைய விருதுகளை இந்த நிறுவனம் தொடர்ந்து பெற்று வருகிறது.

அதேபோல, சர்க்கரை ஆலைகளைப் பற்றி நான் குறிப்பிட்டுச் சொல்ல வேண்டுமென்று சொன்னால், தமிழ்நாட்டிலே 16 கூட்டுறவு சர்க்கரை ஆலைகள் உள்ளன. மூன்று பொதுத் துறை ஆலைகள், 22 தனியார் ஆலைகள். ஆகமொத்தம், 41 ஆலைகள் தமிழகத்திலே உண்டு. அவற்றில், மூன்று ஆலைகள் செயல்பாட்டில் இல்லை. மதுராந்தகம் கூட்டுறவு ஆலை ஒன்று, மதுரா ஆலை ஒன்று, தனியார் நிறுவனமாக இருக்கக்கூடிய அருணா சர்க்கரை ஆலை என்கிற மூன்று ஆலைகள்.

இந்தச் சர்க்கரை உற்பத்தியினைப் பொறுத்தவரைக்கும் இங்கு நான் குறிப்பிட வேண்டுமென்று சொன்னால், இன்றைக்குத் தமிழகம் மூன்றாவது இடத்தில் இருக்கிறது.

முதலிடம், மகாராஷ்டிரா, இரண்டாவது இடம் உத்தரபிரதேசம், மூன்றாவதாகத் தமிழ்நாடு. கடந்த ஆண்டு மட்டும் 16.16 இலட்சம் மெட்ரிக் டன் சர்க்கரையை உற்பத்தி செய்திருக்கிறது. அதுமட்டுமல்ல, சர்க்கரை ஆலைகளில் இணை மின் உற்பத்தி நிலையங்கள் அமைப்பதிலும், நம்முடைய தமிழ்நாடுதான் இன்றைக்கு முன்னோடி மாநிலமாக இருக்கிறது என்பதையும் நான் குறிப்பிடுகிறேன். அந்த அடிப்படையிலே, ரூ.1,117 கோடி செலவில் 17 பொதுத்துறை கூட்டுறவு சர்க்கரை ஆலைகளில், மின் உற்பத்தி நிலையங்கள் அமைக்க நம்முடைய அரசு முடிவு செய்திருக்கிறது. ஆகவே, இந்தப் பணி விரைவிலே தொடங்கப்படவிருக்கிறது. இந்தப் பணி தொடங்கப்பட்டு, 18 மாத காலத்திற்குள் அவை முழுமையாக முடிவடையவிருக்கிறது என்பதையும் நான் தெரிவித்துக்கொள்ள விரும்புகிறேன்.

அடுத்து, வேலைவாய்ப்பு. இங்கேகூட பலர், நம்முடைய மாண்புமிகு உறுப்பினர் திரு.எஸ். பீட்டர் அல்போன்ஸ் அவர்கள், அதிலே உரையாற்றியிருக்கக்கூடிய பல்வேறு கட்சிகளைச் சார்ந்த மாண்புமிகு உறுப்பினர்கள் எல்லாம், இங்கு வலியுறுத்தி, வற்புறுத்தி எடுத்துச்சொன்னார்கள். நம்முடைய அரசினைப் பொறுத்தவரைக்கும் ஏதோ தொழிற்சாலைகளைத் தொடங்குவதை மட்டும் நோக்கமாகக் கொண்டிருக்காமல், தொடங்கப்படக்கூடிய தொழிற்சாலைகள் வேலைவாய்ப்பினையும் பெறக்கூடிய அந்தச் சூழலை ஏற்படுத்த வேண்டுமென்பதுதான்

இந்த அரசினுடைய இலட்சியம். இந்த அரசினுடைய கொள்கை என்பதை இங்கே குறிப்பிட விரும்புகிறேன்.

அண்மையில் வெளியிடப்பட்ட மத்திய புள்ளியியல் நிறுவனம் (C.S.O) கணக்கின்படி பார்த்தால், இன்றைக்கு இந்தியாவிலேயே அதிகத் தொழிற்சாலைகளைக் கொண்டிருக்கக்கூடிய ஒரு மாநிலம், நம்முடைய தமிழ்நாடுதான். ஆக, தொழிற்சாலைகள் மட்டுமல்ல, அப்படி உருவாகி இருக்கக்கூடிய தொழிற்சாலைகளில் பணிபுரிபவர்களின் எண்ணிக்கையும் தமிழ்நாட்டில்தான் முதலிடத்தில் இருக்கிறது என்பதை நீங்கள் மறந்துவிடக் கூடாது. கடந்த மூன்றாண்டுகளில் மட்டும் தொடங்கப்பட்ட 31 தொழிற்சாலைகளின் மூலமாக, நேரடியாக 86,562 பேருக்கும், மறைமுகமாக 1,22,130 பேருக்கும் வேலைவாய்ப்பு கிடைக்க வகை செய்யப்பட்டிருக்கிறது. கடந்த ஆண்டு அறிவிப்பிலேகூட, நான் குறிப்பிட்டுச்சொன்னேன், தொழிற்சாலைகளைத்துவக்கக் கூடியவர்கள் உள்ளூரிலே இருக்கக்கூடிய, அந்த மாநிலத்தைச் சார்ந்திருக்கக்கூடியவர்களுக்கு 75 சதவீதத்திற்குக்குறையாமல் வேலைவாய்ப்பை வழங்க வேண்டும். அப்படி வழங்கக் கூடியவர்களுக்கு, தொகுப்புச் சலுகைகள் அரசின் சார்பில் வழங்கப்படும் என்ற ஓர் அறிவிப்பை அன்றைக்கு வெளியிட்டோம். முன்பெல்லாம் எப்படிச் சலுகைகள் வழங்கப்பட்டன என்று சொன்னால், முதலீட்டைப் பொறுத்து சலுகைகள் வழங்கப்பட்டன.

ஆனால், இப்பொழுது நம்முடைய ஆட்சியிலே, முதலீடு மட்டுமல்லாமல், வேலைவாய்ப்பையும் அடிப்படையாக வைத்துத்தான் இன்றைக்குச் சலுகைகளெல்லாம் வழங்கப் பட்டுக் கொண்டிருக்கின்றன. அதுதான் இப்பொழுது நடைமுறைப்படுத்தப்படுகிறது. உதாரணமாக, கடந்த 3-7-2009 அன்று, இங்கே நம்முடைய சகோதரர் திரு. பீட்டர் அல்போன்ஸ் அவர்கள் பேசுகிறபொழுது குறிப்பிட்டுச் சொன்னார். பல தொழிற்சாலைகளை நானும் என்னுடைய துறையைச் சார்ந்திருக்கக்கூடிய அதிகாரிகளும் நேரடியாகச் சென்று பார்வையிட்டதை எடுத்துச் சொன்னார், உண்மைதான்.

கடந்த 3-7-2009 அன்று ஓரகடம், திருப்பெரும்புதூர் பகுதியில் இருக்கக்கூடிய சிப்காட் வளாகத்தில் அமைந்திருக்கக்கூடிய தொழிற்சாலைகள். தொடங்கப் பட்டிருக்கக்கூடிய தொழிற் சாலைகள், உற்பத்தி நடத்திக் கொண்டிருக்கிற தொழிற்சாலைகள், தொடங்கிய நிலையில் இருக்கக்கூடிய தொழிற்சாலைகள், தொடங்கப்படக்கூடிய நிலைக்கு வந்திருக்கக்கூடிய தொழிற்சாலைகள், இன்னும் தொடங்க முடியாத நிலையிலிருக்கிற சில தொழிற்சாலைகள் இவற்றையெல்லாம் பார்வையிடக்கூடிய அந்த வாய்ப்பை நாங்கள் பெற்றோம். அந்த வகையிலே முழுமையாகப் பணிகளை முடித்து, உற்பத்தியைத் தொடர்ந்து நடத்திக் கொண்டிருக்கக்கூடிய குறிப்பாக, இரண்டு தொழிற்சாலைகளை நேரடியாக நாங்கள் போய்ப் பார்த்தோம்.

Nokia, Sanmina என்ற இரண்டு தொழிற்சாலைகள். அந்தத் தொழிற்சாலைகளைப் பார்வையிடச் சென்றபோது, அங்கே இருக்கக்கூடிய பணியாளர்கள், அங்கே பணிபுரிந்து கொண்டிருக்கக்கூடிய, வேலைவாய்ப்பைப் பெற்றிருக்கக் கூடியவர்கள், அவர்களுடைய நிலைகள் எல்லாம் என்ன? எந்தெந்த நிலையிலே யார் யார் வேலைவாய்ப்பைப் பெற்றிருக்கிறார்கள் என்பதைப்பற்றி நேரடியாகவே சென்று ஆய்வு நடத்தினோம், முழுமையாக விசாரித்தோம். நான் பெருமையோடு தெரிவிக்க விரும்புகிறேன், அனைத்து நிலைகளிலுமே இருக்கக்கூடியவர்களைப் பொறுத்தவரைக்கும், அந்தப் பணியிலே இருக்கக்கூடியவர்கள் அந்தப்பகுதியைச் சார்ந்திருக்கக்கூடியவர்கள், உள்ளூர்க்காரர்களாகவும், அந்த மாவட்டத்தைச் சார்ந்தவர்களாகத்தான் - ஏறக்குறைய 75 சதவீதத்திற்குமேல் ஏன் 80 சதவீதத்தைத்தாண்டக் கூடிய அளவிற்கு வேலைவாய்ப்பைப் பெற்றிருக்கிறார்கள் என்பதையும் நான் இங்கே பெருமையோடு தெரிவித்துக்கொள்ள விரும்புகிறேன்.

அதுமட்டுமல்ல, கடந்த மூன்றாண்டுகளில் நிதிநிலை அறிக்கையாக இருந்தாலும் சரி, மானியக் கோரிக்கைகளைத் தாக்கல் செய்யக்கூடிய நிலைகளாக இருந்தாலும், நிதிநிலை அறிக்கையிலும் சில அறிவிப்புகளை வெளியிடுகிறோம். மானியக் கோரிக்கை நடைபெறுகின்றபொழுதுகூட பதில்

தருகிறபொழுது, சில அறிவிப்புகளை வெளியிடுகிறோம். அந்த வகையில் இந்தத்துறையைப்பொறுத்தவரைக்கும், மூன்றாண்டுகளில் அறிவித்திருக்கக்கூடிய அறிவிப்புகளின் மொத்த எண்ணிக்கை எவ்வளவு என்று கேட்டால், 51. நான் சொல்வது மூன்றாண்டுகளில். அதிலே முழுமையாக நிறைவேற்றி முடித்திருப்பவை 29. செயல்பாட்டில் இருப்பவை 22.

இன்னும் விளக்கமாக ஆண்டுவாரியாக நான் குறிப்பிட விரும்புகிறேன். 2006-2007 ஆம் ஆண்டு அறிவித்த அறிவிப்புகள் 17. அவற்றில் முழுமையாக நிறைவடைந்திருப்பவை 13. செயல்பாட்டில் இருப்பவை 4. 2007-2008-லே அறிவித்த அறிவிப்புகள் 20. முழுமையாக முடிந்தவை 10. செயல்பாட்டில் இருப்பவை 10. 2008-2009-இல் அறிவித்த அறிவிப்புகள் 14. முழுமையாக நிறைவேற்றப்பட்டவை 6. செயல்பாட்டில் இருப்பவை 8. ஆக மொத்தம், மூன்றாண்டுகளில் 51 அறிவிப்புகள் வெளியிடப்பட்டு, முழுமையாக 29-ஐ நிறைவேற்றி, எஞ்சிய 22 செயல்பாட்டில் இருக்கின்றன. செயல்பாட்டில் இருப்பவை என்று நான் சொல்வதை நீங்கள் புரிந்துகொள்ள வேண்டும். எந்த நிலை என்று கேட்டால், மத்திய அரசின் ஒப்புதலைப் பெற வேண்டிய நிலை, நில எடுப்பு நடவடிக்கைகள், அதையும் தாண்டி, நிதியாதாரங்களைப் பெறுவது, அதையும் தாண்டி வழக்குப் பிரச்சினைகள்; ஆக, அந்த நிலையில் இருப்பவற்றைத்தான் செயல்பாட்டில் இருப்பவை என இங்கே நான் குறிப்பிட்டுச்

சொன்னேன். அதுமட்டுமல்ல, இன்னொன்றை நான் உதாரணத்திற்குக் குறிப்பிட விரும்புவது :

கடந்த 3 ஆண்டுகளில் நாம் ஆட்சிக்கு வந்ததற்குப் பிறகு 22 MoU, புரிந்துணர்வு ஒப்பந்தங்கள் போட்டிருக்கிறோம். இங்கே கூட வெள்ளை அறிக்கை வைக்க வேண்டும் என்று எல்லாம் கேட்டார்கள். வெள்ளை அறிக்கைத் தேவையில்லை. அமைச்சருடைய அறிக்கையை இப்பொழுது நான் உங்களிடத்திலே ஆதாரத்தோடு எடுத்துவைக்க விரும்புகிறேன். இதனுடைய விளக்கங்களை நான் குறிப்பிட விரும்புவது, 22 MoU, புரிந்துணர்வு ஒப்பந்தங்கள் போடப்பட்டிருக்கின்றன என்று சொன்னால், அவற்றில் முழுமையாக முடிந்திருப்பவை 9. முழுமையாக முடிந்திருப்பவை 22-லே 9. அந்த 9 என்னென்ன? அதையும் ஆதாரத்தோடு நான் குறிப்பிடுகிறேன். வரிசைப்படுத்தித் தெரிவிக்க விரும்புகிறேன்.

ஒன்று, Motorola, அமெரிக்க நிறுவனத்தைச் சார்ந்தது. இது 27-4-2008 அன்று நம்முடைய தமிழக முதல்வர் கலைஞர் அவர்களால் தொடங்கி வைக்கப்பட்டது. இது MoU செய்யப்பட்ட நேரத்தில் ஒப்பந்தம் போட்டது 135 கோடி ரூபாய். இதுவரையில் இதற்கு முதலீடு செய்திருப்பது எவ்வளவு தெரியுமா? 250 கோடி ரூபாய்.

அடுத்தது Dell Computer, இது அமெரிக்க நிறுவனம். நம்முடைய முதல்வர் கலைஞர் அவர்கள் 22-4-2008 அன்று

இதைத் தொடங்கி வைத்தார்கள். MoU போடப்பட்டபோது, இதற்கு ஒப்பந்தம் செய்யப்பட்டது 280 கோடி ரூபாய். இதுவரையில் இவர்கள் முதலீடு செய்திருப்பது 133 கோடி ரூபாய்.

மூன்றாவதாக, Samsung. இது கொரிய நிறுவனத்தைச் சார்ந்தது. இதையும் முதல்வர் கலைஞர் அவர்கள்தான் 13-11-2007 அன்று தொடங்கி வைத்தார்கள். MoU செய்யப்பட்டபோது, ஒப்பந்தம் போட்டது 450 கோடி ரூபாய். இதுவரையில் இவர்கள் முதலீடு செய்திருப்பது 130 கோடி ரூபாய்.

அடுத்து, நான்காவதாக Caparo, இங்கிலாந்து நிறுவனத்தைச் சார்ந்தது. இதையும் முதல்வர் கலைஞர் அவர்கள்தான் 5-10-2007 அன்று திறந்துவைத்தார்கள். MoU போடப்பட்டபோது, ஒப்பந்தம் செய்யப்பட்டது ரூபாய் 300 கோடி. இதுவரையில் இவர்கள் முதலீடு செய்திருப்பது 250 கோடி ரூபாய்.

அடுத்து ஐந்தாவதாக Sanmina, அமெரிக்க நிறுவனம். டிசம்பர் 2007-லே தொடங்கப்பட்டிருக்கிறது. MoU செய்யப்பட்டபோது 225 கோடி ரூபாய்க்கு ஒப்பந்தம் செய்யப் பட்டது. இதுவரையில் இவர்கள் முதலீடு செய்திருப்பது 191 கோடி ரூபாய்.

அடுத்து, ஆறாவதாக Hyundai Motor, இரண்டாம் ஆலை. இது 2-2-2008 அன்று முதல்வர் கலைஞர் அவர்களால் தொடங்கி வைக்கப்பட்டது. MoU செய்யப்பட்டபோது, 4 ஆயிரம் கோடிக்கு ஒப்பந்தம் செய்யப்பட்டு, இதுவரையில் இவர்கள் முதலீடு செய்திருப்பது 3,800 கோடி ரூபாய்.

ஏழாவதாக, Nokia Siemens; இது 16-10-2008 அன்று தொடங்கிச் செயல்பட்டுக்கொண்டிருக்கிறது. MoU போடப்பட்ட போது 300 கோடி ரூபாய் ஒப்பந்தம். இதுவரை இவர்கள் முதலீடு செய்திருப்பது 150 கோடி ரூபாய்.

அடுத்து, எட்டாவதாக Hansen Drives, பெல்ஜியம் நாட்டு நிறுவனத்தைச் சார்ந்தது இது. டிசம்பர் 2008-லிருந்து இதனுடைய உற்பத்தி தொடர்ந்து நடந்துகொண்டிருக்கிறது. MoU செய்யப்பட்டபோது 1,300 கோடி ரூபாய். இதுவரையில் இவர்கள் முதலீடு செய்திருப்பது 1,094 கோடி ரூபாய்.

அடுத்து ஒன்பதாவதாக, Growthlink, தைவான் நாட்டைச் சார்ந்தது. MoU செய்யப்பட்டபோது 300 கோடி ரூபாய்க்கு ஒப்பந்தம் போடப்பட்டு, இதுவரையிலே இவர்கள் முதலீடு செய்திருப்பது 150 கோடி ரூபாய்.

ஆக, முழுமையாக முடிந்து. தன்னுடைய உற்பத்தியைத் தொடங்கி நடத்திக்கொண்டிருக்கக்கூடிய 9 நிறுவனங்களை வரிசைப்படுத்தி நான் இங்கே குறிப்பிட்டுக் காட்டியிருக்கிறேன்.

22-லே 9 போனால், மிச்சம் என்ன கணக்கு என்று உங்களுக்குத் தெரியும், 13 இருக்கிறது. அந்த 13-இல், 11 செயல்பாட்டில் இருக்கின்றன. அந்த 11 என்ன என்று விளக்கவா? வெள்ளை அறிக்கை கேட்டார்களே! அதற்காக நான் விளக்குகிறேன்.

கடந்த 3 ஆண்டுகளில் செயல்பாட்டில் இருக்கக்கூடிய நிறுவனங்களைப் பொறுத்தவரைக்கும், Apollo Tyres, Tessolve அமெரிக்க நிறுவனம், Renault-Nissan 2010-லே கார் உற்பத்தியைத் தொடங்க இருக்கின்றன. அதேபோல Signet Solar மத்திய அரசினுடைய அனுமதியை 1-6-2009 அன்று பெற்றிருக்கிறார்கள். விரைவிலே அந்தத் தொழிற்சாலைக்குரிய பணி தொடங்கப்பட இருக்கிறது. MRF Limited, நிலம் வாங்கும் பணி நடந்துகொண்டிருக்கிறது. Moser Baer மின்சாரப் பணியும், அலுவலகப் பணிகளையெல்லாம் முழுமையாக முடித்து விட்டு, பிரதானக் கட்டடப் பணி நடந்துகொண்டிருக்கிறது. இதுவும் விரைவிலே தொடங்கப்பட இருக்கிறது.

அதேபோல, ATC Tyres நெல்லை மாவட்டத்திலே, கங்கைகொண்டான் பகுதியிலே இந்தத் தொழிற்சாலை உருவாகி வருகிறது. 2009 ஆம் ஆண்டு இறுதியிலே அதனுடைய உற்பத்தியும் தொடங்கப்பட இருக்கிறது.

அதேபோல Daimler 2009 இறுதியிலே உற்பத்தி தொடங்கப்பட இருக்கிறது. Ashok Leyland-Nissan, சிப்காட்

மூலமாக நிலமெல்லாம் ஒதுக்கீடு செய்யப்பட்டிருக்கிறது. ஆனால், இன்றைக்கு அது வழக்குப் பிரச்சினையால் நீதிமன்றத்திலே நிலுவையில் இருக்கிறது.

அடுத்து, பத்தாவதாக Harsha Group துவக்க நிலையில் இருக்கிறது. 11-ஆவதாக Caterpillar, இந்த ஆண்டின் இறுதியிலே தொடங்கப்பட இருக்கிறது. ஆக 22க்கு 9 இல் உற்பத்தி முழுமையாக தொடங்கப்பட்டு திறக்கப்பட்டுள்ளது. 11 உருவாகி வருகின்றன. மிச்சம் இருப்பவை 2. அந்த 2 என்னவென்று கேட்டால், Tata Steel மற்றும் MPPL Renewable Energy என்கிற இரண்டு நிறுவனம். இது என்ன நிலை என்று கேட்டால், தனிப்பட்ட முறையில் அவர்கள் நிலம் வாங்க வேண்டிய ஒரு பிரச்சினையிலே இருக்கிறார்கள். ஆக, அதுதான் இருக்கக்கூடிய நிலை என்பதையும் நான் இங்கிருக்கக்கூடிய உறுப்பினர்களுக்கெல்லாம் தெரிவித்துக் கொள்ள விரும்புகிறேன்.

இவைமட்டுமல்ல; தொடர்ந்து இன்னும் பல தொழிற்சாலைகள் தமிழகத்திற்கு வர வேண்டுமென்று நம்முடைய முதலமைச்சர் அவர்கள் அதற்காகத் தொடர்ந்து பாடுபட்டுக்கொண்டிருக்கிறார்கள் என்பது உங்களுக்கெல்லாம் நன்றாகத் தெரியும்.

இங்கேகூட பேசிய உறுப்பினர்கள் எல்லாம் குறிப்பிட்டுச் சொன்னார்கள். அண்மையிலேகூட, ஜப்பான் நாட்டைச் சார்ந்த

ஒரு பெரிய நிறுவனம், Toshiba என்று சொல்லக்கூடிய ஒரு பெரிய நிறுவனம், ஏறக்குறைய 800 கோடி ரூபாய்க்கு முதலீடு செய்யக்கூடிய வகையிலே, ஆயிரம் மெகாவாட் திறன் கொண்ட Steam Turbine and Generator-களை தயாரிக்கக்கூடிய ஒரு பெரிய தொழிற்சாலை, எண்ணூரிலே விரைவிலே தொடங்கப்பட இருக்கிறது. அதற்கான M.O.U. ஒப்பந்தம், புரிந்துணர்வு ஒப்பந்தம் 7-7-2009 அன்று நம்முடைய முதலமைச்சர் முன்னிலையில் கையெழுத்தாகி இருக்கிறது.

அதேபோன்று, 10-7-2009 அன்று பேட்டரி மூலமாக இயங்கக்கூடிய மின்சார கார், BAVINA Cars India Limited என்கிற தொழில் நிறுவனம், ராணிப்பேட்டையிலே இருக்கக்கூடிய சிப்காட்டிலே நிறுவப்பட உள்ளது. அதற்காக 100 ஏக்கர் நிலத்தை நாம் அரசின் மூலமாக வழங்கி இருக்கிறோம்; அதற்கான ஆணையையும் வழங்கியிருக்கிறோம். 300 கோடி ரூபாய் மதிப்பீட்டிலே இந்தத் தொழிற்சாலை தொடங்கப்படுகிறபோது, ஏறக்குறைய 1,500 பேருக்கு நேரடியாக, மறைமுகமாக வேலைவாய்ப்பும் கிடைக்கப்பெற இருக்கிறது என்பதை நான் இந்த நேரத்திலே தெரிவித்துக்கொள்ள விரும்புகிறேன்.

அடுத்து, இங்கே சில சட்டமன்ற உறுப்பினர்கள் சில பிரச்சினைகளையெல்லாம் குறிப்பிட்டுச் சொல்லியிருக்கிறார்கள். அதற்கான விளக்கங்களெல்லாம் என் கையிலே இருக்கின்றன.

ஆனால், உங்களுடைய முகத்தையெல்லாம் பார்க்கிறபோது, எப்போது முடியும் என்ற நிலையிலே நீங்கள் இருந்து கொண்டிருப்பதை நான் உணராமல் இல்லை. எனவே, நிச்சயமாக உங்களுடைய கோரிக்கைகள் படிப்படியாக, அவை உரிய நேரத்தில், உரிய வகையிலே, அவையெல்லாம் நிச்சயமாக நிறைவேற்றி வைக்கப்படும் என்பதையும் நான் இந்த நேரத்திலே தெரிவித்துக்கொள்ள விரும்புகிறேன்.

நிறைவாக ஒன்றை மட்டும் குறிப்பிட விரும்புகிறேன். “An Idle mind is a devil’s workshop” என்று குறிப்பிடுவார்கள். அதாவது, “சாலையோரத்தில் சில வேலையற்றதுகள்; வேலையற்றதுகளின் உள்ளங்களில் விபரீத எண்ணங்கள்; இதுதான் காலத்தின் குறி” என்று பேரறிஞர் அண்ணா அவர்கள் எடுத்து வைத்த எச்சரிக்கையாகும். வேலையற்றவர்களாக இருக்கக்கூடியவர்கள் தான், சமூக விரோதிகளாக மாறிவிடுகிறார்கள் என்பதை அறிந்து, புரிந்து வைத்திருக்கக்கூடிய காரணத்தினால் தான், நம்முடைய தமிழக முதல்வர் தலைவர் கலைஞர் அவர்கள் ஆட்சிக்கு வருகின்றபோதெல்லாம் தொழில் துறைக்கு முக்கியத்துவம் தந்து, இன்றைக்குத் தொழிற்சாலைகளை உருவாக்கி, அவற்றின்மூலம் வேலைவாய்ப்பையும் தொடர்ந்து உருவாக்கிக் கொண்டிருக்கிறார்கள் என்பதை நீங்கள் மறந்துவிடக் கூடாது.

“வெறும் கை என்பது மூடத்தனம், விரல்கள் 10 -ம் மூலதனம்” ஒரு தொழிலைத் தொடங்கவேண்டுமென்று சொன்னால், தொடங்கியிருக்கக்கூடிய தொழில் வெற்றி பெறவேண்டுமென்று

சொன்னால், தொழிலாளர்கள், மூலதனம், கட்டமைப்பு வசதிகள், தொழில் அமைதி, சந்தைத் தேவை ஆகியவை நிச்சயமாகத் தேவைப்படுகின்றன. இந்த இலக்கினை உறுதி செய்திட, நம்முடைய தலைவர் கலைஞர் அவர்கள் தலைமையில் அமைந்திருக்கின்ற அரசு தொடர்ந்து பாடுபடுகிறது.

தமிழகத்தின் தொழில் வளர்ச்சியைப் பற்றிக் கடந்த காலங்களில் ‘வடக்கு வாழ்கிறது, தெற்கு தேய்கிறது’ என்று சொல்வார்கள்; அது அந்தக் காலம். ஆனால் இன்றைக்குக் காலம் மாறி, தற்போது தெற்கு வளர்கிறது; தேசத்திற்கு முன்னுதாரணமாகத் திகழ்கிறது என்ற நிலையை இன்றைக்கு இந்த அரசு பெற்றிருக்கிறது.

இதற்கெல்லாம் காரணமாக அமைந்திருக்கக்கூடிய நம்முடைய தமிழக முதல்வர் தலைவர் கலைஞர் அவர்களுக்கும், அதேபோல நம்முடைய நிதியமைச்சர் பேராசிரியப் பெருந்தகை அவர்களுக்கும், தொழில் துறையைச் சார்ந்த அதிகாரிகளுக்கும், அலுவலர்களுக்கும் நான் என்னுடைய நன்றியைத் தெரிவித்துக்கொள்கிறேன். அதேநேரத்தில் என்னுடைய பதிலுரையை நிறைவு செய்வதற்குமுன் நான் உங்களை அன்போடு கேட்டுக்கொள்ள விரும்புவது; உங்களால் வழங்கப்பட்டிருக்கக்கூடிய வெட்டுத் தீர்மானங்களை நான் படித்துப் பார்த்தேன். அனைத்திற்கும் பதில் சொல்ல வேண்டுமென்று எனக்கு ஆசை.

ஆனால் அதற்கு நேரமும் இல்லை; வாய்ப்பும் இல்லை. எனவே நீங்கள் அளித்திருக்கின்ற வெட்டுத் தீர்மானங்கள் மூலமாக வைத்திருக்கின்ற கோரிக்கைகளையெல்லாம் தொடர்ந்து இந்தத் துறை பரிசீலித்து, அதற்குரிய நடவடிக்கையை, உரிய நேரத்தில், உரிய வகையில் எடுக்கும் என்ற அந்த நம்பிக்கையை மாத்திரம் எடுத்துச் சொல்லி, வெட்டுத் தீர்மானங்களைத் திரும்பப் பெற்றுக்கொண்டு, மானியக் கோரிக்கையை நிறைவேற்றித் தரவேண்டுமென்று கேட்டுக் கொள்கிறேன்.

அறிவிப்புகள்

- ★ வங்கிகள், காப்பீட்டு நிறுவனங்கள், மியூட்சவல் பண்ட நிறுவனங்கள், பங்குச்சந்தை வர்த்தக நிறுவனங்கள் ஆகியவற்றைத் தமிழ்நாட்டிற்கு ஈர்க்கும் வண்ணம் சென்னை அருகில் **நிதிநகரம் (Financial City)** ஒன்று தனியார் பங்கேற்புடன் உருவாக்க முயற்சிகள் எடுக்கப்படும்; இதற்கான உள்கட்டமைப்பு வசதிகளை அரசு ஏற்படுத்தும்.
- ★ வாகன உற்பத்தி மற்றும் வடிவமைப்பில் தமிழ்நாடு முன்னிலையில் உள்ளது. மின்னணு வன்பொருள், மென்பொருள் உற்பத்தியிலும் சிறந்து விளங்குகிறது. வானூர்தித் தயாரிப்பு தொடர்புடைய நடவடிக்கைகளில் தமிழ்நாடு முன்னோடியாக வருவதற்கேற்ப தமிழ்நாட்டில்

‘வானூர்திப் பூங்கா திட்டம்’ (Aerospace Park Project)

என்ற ஒரு மாபெரும் திட்டம் செயல்படுத்தப்படும். இந்த வானூர்திப் பூங்கா திட்டத்திற்குத் தேவையான உள்கட்டமைப்பு வசதிகளான ஒடுதளம், வானூர்திப் பொருட்களின் உற்பத்தி மற்றும் சோதனை செய்தல், வானூர்திப்பராமரிப்பு மற்றும் பழுதுபார்த்தல் அலகுகள் (MRO), விமானப் பயிற்சிக் கூடங்கள் போன்ற பலவற்றை இத்திட்டம் கொண்டிருக்கும். இத்திட்டம் பொது மற்றும் தனியார் (PPP) பங்கேற்புடன் செயல்படுத்தப்படும்.

- ★ இந்த அரசு தொழிலாளர் மற்றும் அவர்கள் குடும்ப நலனில் மிகவும் அக்கறை கொண்டுள்ளது. தமிழ்நாட்டில் சிப்காட் வளாகங்களும் மற்றும் அதைச் சுற்றியுள்ள பகுதிகளும், குறிப்பாக சென்னைப்புறநகர்ப்பகுதிகளும் மிகப்பெரிய அளவில் வளர்ந்து வருவதால் இப்பகுதிகளில் இரண்டு அல்லது மூன்று ஆண்டுகளில் இரண்டு இலட்சத்திற்கும் மேலான தொழிலாளர்கள் பணிபுரிவார்கள் என எதிர்பார்க்கப்படுகிறது. தொழிலகப்பணியாளர்கள் மற்றும் அவர்களுடைய குடும்பத்தினர்களுக்கு வீட்டுவசதி, கல்வி, துப்புரவு, சுகாதாரம், மருத்துவ வசதி, பொழுதுபோக்கு போன்ற தேவைகளை நிறைவு செய்வதற்காக திருப்பெரும்புதூர் பகுதியிலுள்ள சமூக உள்கட்டமைப்பு வசதிகளை மேலும் வலுப்படுத்துவது அவசியம் என அரசு கருதுகிறது. எனவே தகுதியான தனியார் நிறுவனங்கள் பங்கேற்புடன் இத்தகைய கட்டமைப்பு வசதிகளை உருவாக்க முயற்சிகள் மேற்கொள்ளப்படும்.

- ★ தொழிற்சாலைகள் அதிக எண்ணிக்கையில் அமைந்திருக்கும் பகுதிகளில், தொழிலாளர்களுக்கு நியாயமான விலையில் வீட்டு வசதியை, தனியார் பங்கேற்புடன் ஏற்படுத்தித் தர அரசு ஆவன செய்யும்.
- ★ சிப்காட் தொழிற்பேட்டைக்கு அருகில் அமைந்த பகுதிகளிலுள்ள குடும்பங்களைச் சேர்ந்த இளைஞர்களின் திறமைகளை மேம்படுத்துவதற்காக மூன்று பயிற்சி மையங்கள் அந்தப் பகுதிகளில் உள்ள பெரும் தொழிற்சாலைகள் அல்லது தொழில் அமைப்புகள் மூலம் தொடங்கப்படும். இவை திருநெல்வேலி மாவட்டத்தில் கங்கைகொண்டானிலும், திருவள்ளூர் மாவட்டத்தில் தேர்வாய்க்கண்டிகையிலும், காஞ்சிபுரம் மாவட்டத்தில் ஓரகடத்திலும் அமைக்கப்படும். இப்பயிற்சி மையங்களில் இத்தொழிற்பேட்டைக்குத் தங்கள் நிலங்களைக் கொடுத்த குடும்பங்களுக்கு முன்னுரிமை அளிக்கப்படும்.
- ★ மின்னணு ஊடகங்களின் தற்போதைய வளர்ச்சி, திரைப்படங்கள் உருவாக்குதல், தொகுத்தல், தொடர்பான பயிற்சி அளித்தல், உயிரோட்டமுள்ள படங்கள் (அனிமேஷன்) எடுத்தல் ஆகிய பிரிவுகளுக்கு மிகப்பெரிய வாய்ப்புகளை உருவாக்கியுள்ளது. இத்துறைக்கு மேலும் ஊக்குவிப்பு அளிப்பதன் மூலம் பெருமளவு வேலை வாய்ப்புகளை உருவாக்கலாம் என்பது அரசின் கருத்தாகும். இதற்காக “பொழுது போக்கு மற்றும் தொலைத்தொடர்புத்

தொழில்நுட்பப் பூங்கா’’ ஒன்று தனியார் பங்கேற்புடன் அமைக்கப்படும்.

- ★ தமிழ்நாட்டில் அமைந்துள்ள தொழில்களின் போட்டித் திறனை தக்கவைத்துக் கொள்ளவும், மேம்படுத்தவும் ‘தமிழ்நாடு உற்பத்தி போட்டித் திறன் மேம்பாட்டு மன்றம்’ (State Manufacturing Competitiveness Council) ஒன்றை அரசு ஏற்படுத்தும். இந்தக் குழுவில் தொழில்துறை மற்றும் அரசுப் பிரதிநிதிகள் மற்றும் தொழில்துறை வல்லுநர்கள் உறுப்பினர்களாக இருப்பார்கள். இக்குழுவானது தனது அறிக்கையை அவ்வப்போது அரசுக்கு அளிக்கும்.
- ★ நாட்டில் கிடைக்கும் பழுப்பு நிலக்கரியில் 75 விழுக்காடு இருப்பு தமிழ்நாட்டிலே உள்ளது. தமிழ்நாடு கனிம நிறுவனம் இப்பழுப்பு நிலக்கரி இருப்பினைப் பயன்பாட்டிற்குக் கொண்டு வரும் பொருட்டு ஆய்வறிக்கை வழங்கிட நடவடிக்கை எடுக்கும்.
- ★ தமிழ்நாட்டில் நிலக்கரிப் படுகை மீதேன் வாயுவின் இருப்பும் பெருமளவில் உள்ளதாகக் கண்டறியப்பட்டுள்ளது. இவ்வாயு மாசற்ற எரிபொருளாகும். மேற்படி நிலக்கரிப் படுகை மீதேன் வாயுவைப் பயன்பாட்டிற்கு உட்படுத்திட சிறந்த வழிமுறைகளைக் கண்டறிய ஆய்வு மேற்கொள்ளப்படும்.
- ★ ஒவ்வொரு தொழிலுக்கும் அமைந்த சூழ்நிலைகள் தனித்தன்மை வாய்ந்தவை என்பதால் சர்க்கரை, தோல்,

இரசாயனம், வாகன பாகங்கள், மின்னணு வன்பொருள் பாகங்கள் மற்றும் பல முக்கிய துறைகளுக்கான துறை சார்ந்த கொள்கைகள் (Sector Specific Policies) உருவாக்கப்படும்.

- ★ தமிழ்நாடு செய்தித்தாள் காகித நிறுவனம் ஆண்டொன்றுக்கு 2,45,000 மெட்ரிக் டன்னாக உள்ள உற்பத்தித்திறனை 4,00,000 மெட்ரிக் டன்னாக அதிகரிக்க ரூ.1,000 கோடி முதலீட்டில் ஆலை மேம்பாட்டுத் திட்டத்தைத் தற்போது செயல்படுத்தி வருகிறது. இதன்பொருட்டு எழும் கூடுதல் மரக்கூழ் தேவைக்காகச் சுற்றுச் சூழலுக்கு உகந்த வகையில் குப்பைக் காகிதத்திலிருந்து மரக்கூழ் தயாரிக்கக் கூடிய - நாளொன்றுக்கு 300 மெட்ரிக் டன் உற்பத்தித் திறன் கொண்ட மைநீக்கி ஆலை ஒன்றினை ரூ.174 கோடி செலவில் தமிழ்நாடு செய்தித்தாள் காகித நிறுவனம் அமைக்கும். இத்திட்டம் நடப்பாண்டில் செயலாக்கத்திற்கு எடுத்துக் கொள்ளப்பட்டு 2011 ஆம் ஆண்டில் முடிக்கப்படும்.
- ★ சுற்றுச் சூழலுக்கு உகந்த வகையிலும், நீராவி மற்றும் மின்சார உற்பத்திச் செலவைக் குறைக்கும் பொருட்டும், வருவாயை அதிகரிக்கும் பொருட்டும், தமிழ்நாடு செய்தித்தாள் காகித நிறுவன ஆலையில் உள்ள நீராவி மற்றும் மின் உற்பத்தி அமைப்புகள் ரூ.135 கோடி மூலதனச் செலவில் புதுப்பிக்கப்படும்.

- ★ இராமநாதபுரம் மாவட்டத்திலுள்ள வாலி நோக்கம் உப்பளத்தில் பயன்படுத்தப்படாமலுள்ள 2,200 ஏக்கர் நிலத்தை மேம்படுத்தி ஆண்டுக்கு மூன்று இலட்சத்து ஐம்பதாயிரம் டன்கள் உப்பு உற்பத்தி செய்ய ரூ.6.6 கோடி மதிப்பீட்டில் திட்டம் ஒன்று செயல்படுத்தப்படும். இதன்மூலம் இப்பகுதியிலுள்ள சுமார் 1,000 பேருக்குக் கூடுதல் வேலைவாய்ப்புக் கிடைக்கும்.
- ★ தொழிற்சாலைகளின் சிறந்த செயல்பாடுகளை ஊக்குவிப்பதற்காக, வேலை வாய்ப்பு உருவாக்கம், தொழில் உறவுகள், உற்பத்தித் திறன், ஏற்றுமதிகள், மாசற்ற தொழில்நுட்பப் பயன்பாடு, சுற்றுச்சூழல் நேயம் மற்றும் நிறுவனங்களின் சமுதாயப்பொறுப்பு ஆகியவற்றில் சிறந்த தொழிற்சாலைகளுக்கு விருதுகள் வழங்கப்படும்.
- ★ தோல் மற்றும் ஜவுளித் தொழில்களுக்காக அமைக்கப்படும் ஒருங்கிணைந்த சுத்திகரிப்பு மையங்களுக்கு (CETPs) மின்வெட்டிலிருந்து விலக்கு அளிக்கப்படும்.

★ ★ ★

